

شوي او د يو څو نورو روغتيا او پخوانی قوت او عزم له مېنځه تللی دی. دوی هر يو په ټينگه غواړي خپل پلار او مور يا خپله مېرمن او بچيان، که ژوندي وي، وويني. ټول د خپل کور اشنا خاوره غواړي په دې هيله... چې له سره يې وويني او ژوند وکړي، نه په غريبۍ او بې نومۍ سره، د پخوا په شان، بلکې په هغې خزانې چې د تاله برکته يې گټلي په بڼه نامه او شتمنۍ سره. کونښن مه کوه ددغسې کسانو قومندانې وکړي، چې نه غواړي درپسې لار شي، که د هغو زړه درسره نه وي، ته به د هغو پخوانۍ زپورتيا يا پخوانی روح ونه مومي... صاحبه! که تر هر څه لوړ يو خيز وي، چې يو بريالی کس پرې پوه شي، هغه دا دی چې څه وخت پر ځای ودرېږي. (۸۴)"

د سکندر وروستی وخت:

سکندر بیا نه يوازې "پر ځای ودرېد" بلکې پر شا ولاړ او په سره اوړي کې د بلوچستان د ګاکرو له پاسه د مقدونيې په لور روان شو او وروسته له هغه چې په دغې سختې لار او تودخې کې يې ډېر سرتېري هلاک شول، بابل ته ورسېد. تر هغه دمخه د سوسه (Susa) په ښار کې د باختراو فارس ملکونو له لور و کورنيو نه په يوه روايت نه زړه او په بل روايت لس زره نجونې د پوځ سرتېرو او

افسرانو ته په لوړو مراسمو سره واده کړې. د داريوش يوه لوري يې له ځان سره او د هغه د کورنۍ نورې نجونې او داسې هم د نورو لوړو کورنيو نجونې يې له خپلو افسرانو سره جوړه کړې، چې په هغو کې د سپتامنزلور اپامه هم وه، چې سلو کوس نيکه تور ته يې واده کړه. وروسته په بابل کې يې خپل وطنوال په دې ډول مخاطب کړل:

"غواړم درياده کړم چې هغه وخت چې زموږ په خدمت کې شامل شوي، ستاسې حال څنگه و؟ اول به د خپل پلار له وخت نه شروع وکړم، هغه وخت چې هغه وموندلی تاسې خوار، بې وزلي او کوچي خلک وئ، چې د غرو په لمنو کې مو وړې رمې پيولې، چې هغه مو د غربيو گاونډيو قومونو په مقابل کې له جنگ نه پرته ساتلي نه شوي، هغه هم زياتره وخت په نابريالي ډول. د اغوستلو لپاره هغه د پوټکو پر ځای کالي درکړل او له سپېرو غرونه يې ښېرازو هوارو ته ښکته کړي او درته يې وښووله چې له دغو قومي خلکو سره وجنگېږئ، ددې لپاره چې مجبور نه اوسئ د خپل ژوند د خونديتوب لپاره سختو ځايونو ته پناه يوسئ. هغه ښارونو ته راوستلي، عادل قانونونه او ضابطې او مدني رواجونه يې درکړل. په دغو بربريانو باندې يې واکمن کړي، يانې هغوی چې تل يې زورولي، خپلي او مريي کولئ او تاسې يې له لاس لاندې کسانو څخه خپلواکي ته ورسولئ." سکندر وروسته له هغه چې

د خپل پلار له خوا د يونان د لاندې کولو قصه وکړه، په خپلې قومندانۍ سره يې د هخامنشي امپراتورۍ، مصر، باختر، سغديانې او هند د لاندې کولو بيان وکړ.

"ماله خپل پلار نه د سرو او سپينو زرو يو څو جامونه او د شپېتو تالانو (Talents) يوه خزانه او پېنځه سوه تالان پور په ميراث وموندل. اته سوه نور تالان مې پور کړل او له دغسې هېواد نه روان شوم، چې حتی تاسې يې مړولی نه شوئ." اوس "مصر، سايرين (Cyrene) چې بې له جنگ جنگ نه مې تر لاسه کړل، ستاسې دي. سوريه، فلسطين او بئن النهرين ستاسې دي. د بابل، باختر، سوسه او د ليديا شتمني، د پارسيانو شتمني او د هنديانو شتمني ټولې ستاسو دي او سر خلاصی سمندر ستاسو دی. له تاسو نه واليان، جنرالان او لوی واکمنان هسک شوي دي. زه له دغو ډېرو غنيمتونو نه، له دغه تاج او زېږې چينې نه پرته څه لرم؟ ما هېڅ خيز د ځان لپاره ساتلی نه دی. له تاسو نه هېڅ څوک له دغو شتمنيو نه پرته چې تاسې لپاره ساتل کېږي، زما شخصي خزاني ته ګوته نيولی نه شي. زه د هېڅ خيز ساتلو لپاره اړتيا نه لرم، ځکه چې زه هغه څه خورم چې تاسې يې خورئ. د تاسو په شان خوب کوم. په رښتيا کوم خواږه چې زه يې خورم زياتره وخت نظر د تاسو له خوړو نه چې ښه دي، لا ساده دي او زه پوهېږم چې زياتره وخت زه هسې وينې ناست يم، چې

وگورم تاسې په ارامۍ او مصؤنيت سره خوب وکړئ. له تاسو نه ځينې گيلې کوي، چې ستونزې او سختۍ مو گاللي دي، آيا له تاسو نه څوک ويلی شي چې تاسې هغه ستونزې گاللي دي چې ما نه دي گاللي؟ له تاسو نه څوک ويلی شي، چې هغه زما لپاره ډېرې سختۍ تېرې کړي نظر دېته چې ما يې په اړه سختۍ گاللي دي؟ راحئ اوس هريو چې له تاسو نه زخمو نه لري ځان لوخ کړي او زه به خپل زخمو نه وښييم. زما د بدن هېڅ برخه البته د مخې برخې له داغونو نه خالي نه ده او نه داسې وسله شته چې زما په بدن باندې يې ښې نه و پرې ايښي. زه د لاس په لاس جگړه کې په تورې سره ټپي شوی يم، زه په غشو او د منجليقونو په گوليو سوري شوی يم، زه بيا بيا او ټول ستاسې په خاطر په کانو او سوتيو وهل شوی يم. ما ستاسې د ودونو لپاره جشنونه نيولي، لکه څنگه چې مې د خپل واده لپاره جشنونه نيولي دي او د تاسې ډېرو ماشومان به زما د ماشومانو خپلوان وي.^(۸۵) "خو دده د وينا اخري برخه رښتيا نه شوه، ځکه چې دی په همدغه بابل ښار کې د مخزېږدي ۳۲۳ کال د جون په ديارلسمه د دره دېرش کلونو په منگ په ظاهر کې د شديدې تېې له امله مړ شو.

په نړۍ کې د سکندر په شان قومندان، هغه هم ځوان قومندان، تېر شوی نه دی. ده د خپل وخت نژدې ټوله معلومه نړۍ په لنډې مودې کې لاندې کړه. په هغويې هېڅ

رحم نه کاوه، چې ورسره جنگېدل او مغلوبېدل. څنگه چې ده بېحسابه جگړې کتلې، بېحسابه انسانان هم وژل شوي دي، که څه هم هغوی يې بېنل چې ورته تسليمېدل. له بلې خوا ده په بابل کې د يوې سترې غونډې په ترڅ کې د مغلوبو او غالبو ولسونو د زرگونو نارينه او ښځينه ځوانانو په جوړه کولو سره د دغو ولسونو ترمېنځ د "پخلاينې او اتحاد" بنسټ هم کېښود، په دغه مقصد چې "د لاندې شويو او فاتحانو ترمېنځ توپير له منځه يوسي."^(۸۲) ده لادمخه په باخت کې د همدغه مقصد د واقعي کېدلو په لور عملي گامونه اخيستي وو، چې نتيجه يې هلته د يوه نوي ډينامیک مدنيت هسکېدنه شوه. په واقع کې دده په يرغلونو سره د ختيځ او لويديځ ترمېنځ د لومړي ځل لپاره د سوداگرۍ او پوهاو لار خلاصه شوه، خودده د خپلې وينا له مخې ده مغلوب ولسونه لوټ کړل، په دغه مقصد چې خپل ځوار مقدونيان او يونانيان شتمن کړي، نو د ساکا مشرانو هغه وينا سمه وختله چې ورته يې ويلې وو، چې "ته لومړی کس يې چې له حد نه ډېرو څيزونو په لرلو سره دې ولږه پيدا کړې ده." له دې ټولو سره سره ياد هغوله امله سکندر او کارونه يې اوس هم د معما په شان دي او تاريخپوهانو د دغې معما د پوهېدلو په مقصد ډېر اثار کښلي او لايې هم کارېي. سکندر په نړۍ کې د هغوله ډلې

نه دی، چې په اړه يې بيخي ډېر آثار خپاره شوي دي. په خاص ډول د يادونې وړ ده، چې د سکندر له امله د اريانه د ولسونو تاريخ د لومړي ځل لپاره ډېر روښان شو، خو تراوسه په قانع کوونکې توگه يقيني شوې نه ده، چې سکندر ولې د غسې نه فکر کېدونکي کارونه وکړل، چې يې وکړل.

يونان- باختري دولت:

د سکندر له مړينې نه زرو ورسته "سپېڅلی اتحاد" له مېنځه لاړ او امپراتوري يې له يو څه کرکېچ نه وروسته د هغه د څلورو جنرالانو تر مېنځ ووېشل شوه: مقدونيه او يونان د کساندر (Cassander)، مصر د بطليموس (Ptolemy)، تريسس او وره اسيا د لای سماکوس (Lysmachus) او بابل، پارس، باختري د سلوکس نیکاتور (Seleucus Nicotar) شول. په دې ډول نیکاتور چې د بابل والي و، په ۳۱۲ کې د سکندر د امپراتورۍ د پراخې برخې واکمن شو، خو په مخزېږدي ۳۰۵ کې مجبور شو چې د هندو کش ختيځې خوا سيمې د هند پاچا چندرا گوپتا موريا ته پرېږدي، چې د سکندر له مړينې نه وروسته پاچا شوی او د پتالي پوتره يا پتنه بناريې مرکز گرزولی و. ده د نیکاتور ټول هغه کوښښونه شنې کړل، چې